

وَرَضِيتُ لَكُمُ الْإِسْلَامَ دِينًا

ایمان اور نبی سے قرآن اور نبی
اسلام ایک ہی ہے کہ تمہیں اور نبی

میں اتفاق ہے ہندو

ایک اسلام

بسمیں

قوی دلائل سے ثابت کیا گیا ہے کہ اسلام میں

مذہب کی سخت ضرورت ہے

مصنف:

حضرت حکیم الامت مفتی احمد یار خان نعیمی
(رحمۃ اللہ تعالیٰ علیہ)

پہلا باب

حقیقت یہ ہے کہ نبی اکرم صلی اللہ تعالیٰ علیہ وسلم کے سارے وہ فرمان جن پر حضور کو باقی رکھا گیا سب رب تعالیٰ کی طرف سے ہیں لیکن جن کا مضمون اور الفاظ سب بذریعہ وحی کے ہوں اسے قرآن کہتے ہیں اور جس کا مضمون تو رب کی طرف سے ہو مگر الفاظ حضور صلی اللہ تعالیٰ علیہ وسلم کی طرف سے، اسے حدیث کہا جاتا ہے۔ اسی لیے قرآن کریم کی تلاوت نماز میں ہوتی ہے اور حدیث کی تلاوت وہاں نہیں ہوتی ہے۔ حدیث کی تین قسمیں ہیں:

۱۔ حدیث قولی یعنی حضور صلی اللہ تعالیٰ علیہ وسلم کے فرمان۔

۲۔ حدیث فعلی یعنی حضور صلی اللہ تعالیٰ علیہ وسلم کے دن رات کے اعمال۔

۳۔ حدیث سکوتی یعنی کسی کو کچھ کرتے ہوئے ملاحظہ فرمایا اور منع نہ کیا اسی لیے قرآن کو وحی جلی اور حدیث کو وحی خفی کہتے ہیں۔ صحابہ کرام علیہم الرضوان کے نزدیک قرآن و حدیث کا ایک ہی درجہ تھا کیونکہ انہوں نے حدیث خود حضور صلی اللہ تعالیٰ علیہ وسلم سے سنی تھی، اسی لیے انہوں نے حدیث کی وجہ سے حضور صلی اللہ تعالیٰ علیہ وسلم کی میراث تقسیم نہ کی حالانکہ تقسیم میراث کا حکم قرآن شریف میں موجود ہے، ہم چونکہ بہت بعد میں پیدا ہوئے اس لیے ہم کو احادیث کے بارے میں چھان بین کرنی پڑی جو احادیث متواتر یقینی طور پر ہم کو مل گئیں ان پر ہم نے قرآن کی طرح عمل کرنا ضروری جانا، جیسے نماز کی رکعات اور زکوٰۃ کی تعداد وغیرہ کی حدیثیں اور جو اس درجہ پر قطعی ثبوت کو نہ پہنچیں ان کو حسب مراتب مانا، غرضیکہ قرآن و حدیث اسلام کے دو ایسے ضروری ستون ہیں جن کے بغیر اسلام کی چھت قائم نہیں رہ سکتی۔ اب بعض لوگ بالکل آنکھیں بند کر کے حدیث کا انکار کر دیتے ہیں، حالانکہ خود ہزار ہا حدیثوں پر عمل کرتے ہیں مگر زبان سے انکار کئے جاتے ہیں، ہم احادیث کی ضرورت اور ان کے اعتراضات کے جوابات ترتیب وار عرض کرتے ہیں، پہلے دلائل ملاحظہ ہوں۔

(۱) رب تعالیٰ فرماتا ہے، **اطيعُوا اللَّهَ واطيعُوا الرَّسُولَ وَاُولٰٓئِیْ** امر منکم یعنی فرمانبرداری کرو اللہ تعالیٰ کی اور اس کے رسول کی اور اپنے میں سے امر والوں کی۔ قرآن پر عمل رب تعالیٰ کی اطاعت ہے اور حدیث پر عمل رسول اللہ صلی اللہ تعالیٰ علیہ وسلم کی اطاعت ہے، اور فقہا صحابہ کی اطاعت کرتے تھے، اگر صرف قرآن کی اطاعت ضروری تھی تو اس آیت میں تین کا ذکر کیوں فرمایا۔

(۲) **وَيَعْلَمُهُمُ الْكِتَابَ وَالْحِكْمَةَ** ہمارے نبی صلی اللہ تعالیٰ علیہ وسلم انہیں کتاب یعنی قرآن و حکمت یعنی حدیث سکھاتے ہیں، اگر حدیث کی ضرورت نہیں تو اس آیت میں کتاب کے ساتھ حکمت کا ذکر کیوں ہے؟

(۳) **مَا اتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا** جو تم کو رسول صلی اللہ تعالیٰ علیہ وسلم دیں

وہ لے لو، اور جس سے منع کریں اس سے باز رہو، اگر صرف قرآن ماننا چاہئے تو یوں فرمانا چاہئے تھا کہ جو تمہیں ہم دیں وہ لے لو اور جس سے منع کریں اس سے بچو! پتہ لگا کہ جو حضور صلی اللہ تعالیٰ علیہ وسلم سے ملے قرآن یا حدیث سب لو۔

(۴) **مَنْ يَطْعِ الرَّسُولَ فَقَدْ اطَاعَ اللَّهَ** جس نے رسول اللہ صلی اللہ تعالیٰ علیہ وسلم کی اطاعت کی اس نے اللہ تعالیٰ کی اطاعت کی معلوم کہ احادیث اور قرآن کا ایک ہی درجہ ہے، حدیث پر عمل بھی خدا کی اطاعت ہے۔

(۵) **وَالَّذِينَ إِذَا ذُكِّرُوا بِآيَاتِ رَبِّهِمْ لَمْ يَخْرُوْا عَلَيْهَا صُمًّا وَعُمْيَانًا** مسلمانوں کی شان یہ ہے کہ جب ان پر قرآنی آیت پڑھی جاوے تو ان آیتوں پر اندھا دھند اپنی عقل سے نہیں گر پڑتے بلکہ اسے سمجھ کر عمل کرتے ہیں۔

(۶) **وَيَحْرَمُ عَلَيْهِمُ الْخَبَائِثُ** یعنی نبی صلی اللہ تعالیٰ علیہ وسلم ان پر گندی چیزیں حرام فرماتے ہیں معلوم ہوا کہ احادیث سے بھی حرمت ثابت ہوتی ہے جسے کہ گدھا اور کتا ان کی حرمت حدیث شریف سے ثابت ہے۔

(۷) **فَلَا وَرَبِّكَ لَا يُؤْمِنُونَ حَتَّىٰ يَحْكُمُوكَ فِيمَا شَجَرَ بَيْنَهُمْ** تمہارے رب کی قسم یہ لوگ اُس وقت تک مومن نہیں ہونگے جب تک کہ اپنے ہر جھگڑے میں آپ کو حاکم نہ مان لیں اور حضور صلی اللہ تعالیٰ علیہ وسلم کو حاکم ماننے کی یہی صورت ہے کہ آپ کی ہر بات پر عمل کرے اور یہی حدیث کا ماننا ہے۔

(۸) **إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ** ہم نے ہی قرآن اتارا ہم ہی اس کے نگہبان ہیں۔ اس معلوم ہوا کہ رب تعالیٰ قرآن کے الفاظ۔ قرآن کے معنی، قرآن کے احکام، قرآن کے اسرار سب محافظ ہیں، اسی لیے حافظ، قاری، عالم، شارح تا قیامت جاری رکھے، اور حدیث قرآن کے احکام و اسرار کے بقا کا ذریعہ ہے، اگر یہ نہ ہو تو صلوٰۃ۔ زکوٰۃ کے لفظوں کی تو حفاظت رہی مگر یہ نہ خبر رہی صلوٰۃ ناپنے کو کہتے ہیں یا بھاگ دوڑ کو اور زکوٰۃ کپڑے دھونے کو کہتے ہیں یا کسی اور چیز کو غرضیکہ قرآن کی حفاظت کا سب سے بڑا ذریعہ حدیث ہے۔

احادیث

(۱) نبی کریم صلی اللہ تعالیٰ علیہ وسلم نے فرمایا کہ مجھے قرآن بھی دیا گیا اور اس کے مثل (حدیث) بھی عطا فرمایا گیا۔ عنقریب ایسا شخص پیدا ہوگا جو کہے گا کہ ہمیں قرآن ہی کافی ہے۔ خبردار رسول اللہ صلی اللہ تعالیٰ علیہ وسلم کا حرام فرمایا ہوا خدا تعالیٰ کے حرام فرمائے ہوئے کی طرح ہے خبردار گدھا حرام ہے اور ہرکیل والا جانور (کتاب وغیرہ) حرام ہے۔ (ابوداؤد، درامی۔ مشکوٰۃ باب الاعتصام)

(۲) نبی کریم صلی اللہ تعالیٰ علیہ وسلم نے فرمایا میں تم میں دو چیزیں چھوڑتا ہوں جب تک تم انہیں پکڑے رہو گے گمراہ نہ ہو گے،

اللہ تعالیٰ کی کتاب اور اس رسول صلی اللہ تعالیٰ علیہ وسلم کی سنت۔ (موطا، مشکوٰۃ)

(۳) جو جماعت سے علیحدہ رہا، اس نے اسلام کی رسی اپنے گلے سے اتار دی۔ (احمد، ابوداؤد، مشکوٰۃ)

(۴) بھیڑ یا اس بکری کو پھاڑتا ہے جو ریوڑ سے علیحدہ ہو جاوے شیطان انسان کا بھیڑیا ہے جو مسلمان کی جماعت سے علیحدہ ہوگا

شیطان کا شکار ہو جاوے گا، ہمیشہ جماعت کے ساتھ رہو۔ (احمد، مشکوٰۃ)

ہمیشہ سے مسلمان کتاب و سنت کو مانتے رہے، اب جو سنت کا منکر ہے وہ جماعت سے علیحدہ ہے اور شیطان کے نرغہ میں ہے۔

(۵) نبی کریم صلی اللہ تعالیٰ علیہ وسلم فرماتے ہیں جو حلال مال کھائے اور سفت پر عمل کرے اور لوگ اس کے شر سے محفوظ رہیں وہ جنتی ہے۔ (ترمذی، مشکوٰۃ)

(۶) نبی کریم صلی اللہ تعالیٰ علیہ وسلم نے فرمایا کہ میری امت کے ۷۳ فرقے ہوں گے ایک کے سوا سارے دوزخی ہیں عرض کیا گیا، وہ ایک فرقہ کون سا ہے؟ فرمایا، **ما انا علیہ اصحابی** جس راستے پر میں اور میرے صحابہ ہیں۔

(۷) نبی کریم صلی اللہ تعالیٰ علیہ وسلم فرماتے ہیں،

اصحابی کالنجوم باہم اقتدیتم اہدیتم

میرے صحابہ تارے ہیں جن کی تم پیروی کرو گے ہدایت پاؤ گے۔ (زرین مشکوٰۃ باب مناقب الصحابہ)

عقلی دلائل

(۱) خود قرآن کا قرآن ہونا حدیث سے ثابت ہے۔ ہم نے قرآن اترتے اور جبرائیل علیہ السلام کو وحی لاتے نہ دیکھا۔ سرکار صلی اللہ تعالیٰ علیہ وسلم نے فرمایا کہ یہ قرآن ہے ہم نے مان لیا اور سرکار صلی اللہ تعالیٰ علیہ وسلم کا یہ فرمان ہی حدیث ہے منکرین حدیث قرآن کو کلام اللہ ثابت نہیں کر سکتے۔

(۲) قرآن کی سورتیں اور آیتیں اور اس کی مقدار حدیث سے ثابت ہے، یہ کیسے پتہ چلا کہ اتنا قرآن، اتنی سورتیں، اتنی آیتیں رب کی طرف سے نازل ہوئیں، منکرین حدیث کبھی بھی ثابت نہیں کر سکتے۔

(۳) حدیث کے بغیر قرآن پر عمل نہیں کر سکتے، بہت جگہ رب تعالیٰ فرماتا ہے **اقیموا الصلوٰۃ واتوا الزکوٰۃ نماز قائم کرو اور زکوٰۃ دو حدیث کا انکار کرنے والا نماز کا طریقہ اور تعداد اور زکوٰۃ کی مقدار اور ادا کرنے کا طریقہ قرآن سے ہرگز ہرگز ثابت نہیں کر سکتا اسی طرح قرآن کے سارے احکام کا حال ہے گویا حدیث قرآن کی شرح ہے۔**

(۴) چکڑ الویوں کو چاہئے کہ کتا گدھا کھایا کریں۔ قرآن نے صرف سور، مردار وغیرہ تین چار جانوروں کو حرام فرمایا ہے،

باقی سب کی حرمت حدیث ہی سے ثابت ہے۔

(۵) سنت فرائض کے لیے اور حدیث قرآن کے لیے ایسی ہے جیسے کھانے کے لیے پانی جیسے کھانا بغیر پانی کے نہ پک سکے نہ کھایا جاسکے ایسے ہی قرآنی احکام سنت کے بغیر نہ ادا ہو سکیں نہ باقی رہ سکیں۔

نماز فرض ہے، ہاتھ باندھنا۔ سبحان اللہ پڑھنا۔ التحیات۔ درودِ براہمی اور سلام سب سنتیں ہیں۔

چکڑالوی ایک نماز ایسی پڑھ کر دکھائیں، جو صرف قرآن کی نماز ہو حدیث سے اس میں مدد نہ لی گئی ہو۔

(۶) قرآن گمراہ بھی کرتا ہے اور ہدایت بھی دیتا ہے۔ **یضل بہ کثیرا ویبھدی بہ کثیرا** لیکن بچوں کو ساتھ رہنا ہدایت کا باعث ہے رب تعالیٰ فرماتا ہے۔ **وكونوا مع الصادقين** بچوں کے ساتھ رہو۔ اور فرماتا ہے **اهدنا الصراط المستقیم**

صراط الذین انعمت علیہم خدایا ہمیں سیدے راستے کی ہدایت کر ان لوگوں کا راستہ جن پر تو نے انعام کیا اور حدیث وقفہ

کا ماننا سارے علماء، اولیاء، صالحین کا راستہ ہے اسی میں ہدایت ہے اور حدیث کا انکار ان کے خلاف ہے، لہذا اس میں گمراہی ہے۔

(۷) قرآن کتاب اللہ ہے اور حضور صلی اللہ تعالیٰ علیہ وسلم نور اللہ ہیں رب فرماتا ہے۔ **قد جاءکم من اللہ نور و کتاب مبین**

کتاب بغیر روشنی کے کوئی فائدہ نہیں پہنچاتی، ایسے ہی قرآن بغیر حضور صلی اللہ تعالیٰ علیہ وسلم کے فرمان کے فائدہ نہیں دے سکتا۔

یہ بھی خیال رہے کہ وہ ہی دین سچا ہے جس میں اولیاء اللہ ہوں جو مذہب اولیاء اللہ سے خالی ہے وہ باطل ہے اسی شاخ میں سبزہ اور

پھل پھول لگتے ہیں جس کا تعلق جڑ سے قائم ہو اولیاء اللہ درختِ ملت کے پھل ہیں۔ دیکھو بنی اسرائیل میں پہلے صد ہا اولیاء اللہ

ہوئے لیکن جب سے ان کا دین منسوخ ہوا اس سے ولایت ختم ہو گئی آج اسلام میں بہت فرقے ہیں لیکن سوا اہل سنت والجماعت

کے کسی فرقے میں اولیاء اللہ نہیں کوئی چکڑالوی وغیرہ اپنے دین میں کوئی ولی دیکھا دیں معلوم ہوا کہ مجھہ تعالیٰ جماعتِ اہلسنت

ہی برحق ہے۔

دوسرا باب

اس پر اعتراض و جواب میں

منکرین حدیث کے چند مشہور اعتراضات میں جو وہ ہر جگہ بیان کرتے ہیں، ہم اعتراضات مع جوابات عرض کرتے ہیں۔

اعتراض نمبر ۱: رب تعالیٰ فرماتا ہے: **ونزلنا علیک الكتاب تبیاناً لکل شیء** ہم نے قرآن شریف

آپ پر ہر چیز بیان کرنے کے لیے اتارا، جب قرآن نے سب کچھ بیان کر دیا تو حدیث کی کیا ضرورت رہی۔

جواب: قرآن شریف حضور صلی اللہ تعالیٰ علیہ وسلم کیلئے ہر چیز کا کھلا بیان ہے نہ کہ ہم جیسے نا سمجھ انسانوں کیلئے اسی لیے علیک

فرمایا گیا، آپ براہِ مہربانی زکوٰۃ کی مقدار قرآن سے نکال دیں۔

اعتراض نمبر ۲: رب فرماتا ہے: **ولا رطب ولا يابس الا في كتاب مبين** نہیں ہے کوئی خشک و تر چیز مگر روشن کتاب یعنی قرآن میں ہے، جب ہر چیز قرآن میں ہے تو حدیث سے کیا لیتے ہو۔

جواب: بیشک قرآن شریف میں ہر چیز ہے، مگر اس سے ہر چیز نکالنے کے لیے کامل عقل کی ضرورت ہے تم نہیں نکال سکتے، سمندر میں واقعی موتی ہیں مگر غوطہ خور نکال سکتے ہیں دوسرا آدمی ڈوب جائے گا، دواخانہ میں بیشک دوائیں ہیں، مگر اس کا استعمال طبیب کراوے گا۔

اعتراض نمبر ۳: رب فرماتا ہے: **ولقد يسرنا القرآن للذكر فهل من مدكر** ہم نے قرآن ذکر کیلئے آسان کر دیا، جب قرآن سب کچھ ہے اور قرآن آسان بھی ہے پھر حدیث کی کیا ضرورت ہے۔

جواب: قرآن کریم حفظ کرنے کے لیے آسان ہے نہ کہ مسائل نکالنے کے لیے اسی لیے **للذکر** فرمایا گیا، توریت و انجیل کا کوئی حافظ نہ ہوا، قرآن شریف کو بچے بچے بھی حفظ کر لیتے ہیں، آسان کرنے کے یہ معنی ہیں، اگر مسائل نکالنے کے لیے آسان ہوتا تو اس کی تعلیم کیلئے حضور صلی اللہ تعالیٰ علیہ وسلم کیوں بھیجے جاتے، **ويعلمهم الكتاب والحكمة** بڑا درس بڑی کتاب پڑھاتا ہے۔

اعتراض نمبر ۴: خلفاء راشدین لوگوں کو حدیث روایت کرنے سے روکتے تھے، جب صحابہ کرام روایت حدیث سے باز رہے تو بعد کے لوگوں کو حدیثیں کیسے پہنچیں؟

جواب: صحابہ کرام روایت حدیث سے منع نہ کرتے تھے بلکہ روایت میں بے احتیاطی کرنے سے منع کرتے تھے، تاکہ غلط باتیں نبی کریم صلی اللہ تعالیٰ علیہ وسلم کی طرف منسوب نہ ہو جاویں، اگر اصل حدیث کی روایت سے روکتے تو آج دین ختم ہو جاتا، کیونکہ بغیر حدیث دین قائم نہیں رہ سکتا، آج صحابہ کرام کی ہزار ہا روایتیں موجود ہیں، چنانچہ مسلم باب الاستیذان میں ہے کہ ابو سعید خدری رضی اللہ تعالیٰ عنہ نے عمر فاروق رضی اللہ تعالیٰ عنہ سے ایک حدیث بیان کی تو آپ نے فرمایا، **اقم عليه البينة والا او جعلك** اس حدیث شریف پر گواہ لاؤ ورنہ تم کو سزا دوں گا پھر جب ابن ابی کعب نے گواہی دی تب قبول فرمائی اسی روایت سے پتہ لگا کہ صحابہ کرام حدیث کی روایت میں بہت تحقیق کرتے تھے تاکہ منافقین کو حدیث گھڑنے کی جرات نہ ہو۔

چنانچہ اس حدیث کی شرح میں امام نووی فرماتے ہیں:۔ **ولكن خاف عمر مسارعة الناس الى القول على النبي صلى الله عليه وسلم حتى لا يقول عليه بعض المبتدعين او الكاذبين او المنافقين** نبی کریم صلی اللہ تعالیٰ علیہ وسلم نے صحابہ سے فرمایا تھا، **حدثوا عني ولا حرج** لوگوں سے میری حدیثیں بیان کرو کوئی حرج نہیں (مسلم آخر جلد دوم کتابہ علم) تو خلفائے راشدین اس سے کیسے منع فرما سکتے ہیں۔

اعتراض نمبر ۵: نبی کریم صلی اللہ تعالیٰ علیہ وسلم نے فرمایا، اما لا تکتبو عنی غیر القرآن قرآن شریف کے سوا میری کوئی بات نہ لکھو، جب حضور صلی اللہ تعالیٰ علیہ وسلم نے حدیث لکھنے کی ممانعت کر دی تو اس کے بقاء کا کوئی ذریعہ ہی نہ رہا صرف قرآن باقی رہا وہ ہی واجب العمل ہے۔

جواب: اس کے چند جواب ہیں۔

- (۱) تعجب ہے کہ تم حدیث کے منکر ہو اور پھر حدیث سے ہی دلیل پیش کر رہے ہو، یہ بھی حدیث ہے جو تم نے بیان کی گویا آپ حدیث کو حدیث سے رد کر رہے ہیں، دوسرا جواب۔
- (۲) اس روایت کا منشا یہ ہے کہ لوگ حدیثیں یاد کرنے کی کوشش کریں لکھنے سے یاد کرنے کا شوق ختم ہو جاتا ہے، تیسرا جواب۔
- (۳) یہ حدیث اُس وقت کی جب قرآن نازل ہونا شروع ہوا تھا۔ خطرہ تھا کہ لوگ قرآن بھی لکھیں گے اور حدیث بھی تو شاید حدیث قرآن سے مخلوط نہ ہو جائے جب لوگوں نے قرآن و حدیث کا فرق پہچان لیا تو لکھنے کی اجازت دے دی گئی۔

اجازت کی احادیث حسب ذیل ہیں

- (۱) حضور صلی اللہ تعالیٰ علیہ وسلم نے وفات کے وقت خود کا غدہ نگایا اور فرمایا۔ لاؤ میں تمہارے لیے کچھ لکھ دوں تاکہ تم گمراہ نہ ہو، اگر حدیث لکھنا منع تھا تو اس کا ارادہ کیوں فرمایا، حضرت ابو ہریرہ رضی اللہ تعالیٰ عنہ فرماتے ہیں عمرو بن عاص **کان یکتب ولا اکتب** عمرو بن عاص حدیثیں لکھتے تھے میں نہ لکھتا تھا۔
- (۲) حجة الوداع کے موقع پر حضور صلی اللہ تعالیٰ علیہ وسلم نے تقریر فرمائی تو ابو شاہ نے عرض کیا کہ حضور مجھے یہ احکام لکھوادیں، تو فرمایا **اكتبوا بی شاہ** ابو شاہ کے لیے لکھ دو۔
- (۳) ابو بکر صدیق رضی اللہ تعالیٰ عنہ نے صدقہ کے احکام کی احادیث لکھ کر اپنے حاکموں کو بھیجیں تاکہ ان پر عمل کریں۔
- (۴) لوگوں نے علی رضی اللہ تعالیٰ عنہ سے پوچھا تمہارے پاس حضور کے کون سے اسرار ہیں فرمایا، کوئی نہیں سوا اس رسالہ کے جس میں چند حدیثیں لکھی ہیں۔
- (۵) عمر بن عبدالعزیز رضی اللہ تعالیٰ عنہ نے ابو بکر ابن حزم کو لکھا۔

انظر ما کان من حدیث رسول اللہ صلی اللہ علیہ وسلم فاکتبنی فانی خفت دروس العلم
حضور صلی اللہ تعالیٰ علیہ وسلم کی حدیثیں تلاش کرو اور لکھ لو مجھے خطرہ ہے کہ علم مٹ نہ جائے، بخاری نے ایک باب بندھا باب کتابتہ العلم یعنی علم لکھنے کا باب یہ تمام احادیث اسی جگہ ہیں بخاری میں اور مسلم کے آخر میں دیکھو۔

﴿ ضروری نوٹ ﴾

تعجب ہے کہ قرآن تو قرض کے لین دین کے لکھ لینے کی تاکید فرماتا ہے اذا تداینتم بدین الی اجل مسمی فاکتبوه تاکہ قرض برباد نہ جاوے اور احادیث میں ایمان ہے جو مال سے زیادہ شاندار ہے اس کی ممانعت کر دی جاوے یہ کیسے ہو سکتا ہے معترض نے دھوکہ کھایا ہے۔

اعتراض نمبر ۶: احادیث میں بہت جگہ تعارض ہے کہیں تو فرمایا گیا رات کی نماز تمام دنیا سے افضل ہے اور کہیں فرمادیا گیا جہاد دنیا سے افضل ہے، اسی طرح کہیں آتا ہے کہ نبی اکرم صلی اللہ تعالیٰ علیہ وسلم رفع یدین کرتے تھے اور کہیں آتا ہے کہ نہ کرتے تھے، کہیں ترک دنیا پر زور ہے کہیں دنیا دار بننے کی تعلیم ہے، پتہ لگا کہ ساری حدیثیں غلط ہیں کیونکہ رسول کے کلام میں تعارض نہیں ہو سکتا۔

جواب: تمہیں اپنی بے علمی کی وجہ سے تعارض معلوم ہو رہا ہے، ورنہ ان میں تعارض کوئی نہیں، بعض لحاظ سے تہجد کی نماز بہت اچھی ہے اور دوسرے لحاظ سے جہاد بہتر ہے اولاً سرکار صلی اللہ تعالیٰ علیہ وسلم کا عمل رفع یدین تھا بعد میں چھوڑ دیا گیا وہ منسوخ ہو گیا ذاتی معاملات میں دنیا سے بے رغبتی اچھی چیز ہے اور قومی ملکی دینی معاملات میں دنیا سے تعلق اچھی چیز ہے اپنی بے علمی کی وجہ سے حدیث کا انکار کیوں کرتے ہیں۔ کسی مدرسے میں جا کر حدیث پڑھو، پھر پتہ لگ جائے گا انگریزی اور اردو کے ترجموں سے حدیث نہیں آتی، ورنہ پھر قرآن کی آیتیں بھی تعارض سے بھری ہوئی معلوم ہوتی ہیں، قرآن کریم فرماتا ہے دنیا گن سے پیدا ہوئی یعنی آنا فانا اور کہیں فرماتا ہے کچھ دنوں میں بنی، **فی ستة ایام**، کہیں فرماتا ہے کہ قیامت میں خدا کا فرد سے کلام نہ کرے گا، کہیں فرماتا ہے کلام کرے گا، کہیں فرماتا ہے کہ قیامت کے دن کوئی کسی کے گناہ کا بوجھ نہ اٹھائے گا، کہیں فرماتا ہے اٹھائے گا کہیں فرماتا ہے کافروں پر نرمی کرو کہیں فرماتا ہے کہ سختی کرو جہاد کرو کہیں فرماتا ہے عورت کی عدت ایک سال ہے کہیں فرماتا ہے چار ماہ دس دن ہے کیا آپ قرآن کا بھی انکار کر دیں گے، نہیں بلکہ سمجھنے کی کوشش کریں گے ایسے ہی حدیث میں محنت کرو، نہ قرآنی آیات میں تعارض ہے نہ احادیث صحیحہ میں سمجھ کا قصور ہے۔

اعتراض نمبر ۷: بہت حدیثیں عقل کے خلاف ہیں، دیکھو حدیث کہتی ہے کہ سورج ڈوبنے کے بعد خدا کے دربار میں حاضر ہو کر سجدہ کرتا ہے پھر اجازت لے کر طلوع ہوتا ہے اور جغرافیہ کہتا ہے کہ سورج غائب ہوتا نہیں چکر لگاتا رہتا ہے جب یہاں رات ہوتی ہے تو امریکہ میں دن ہوتا ہے ایسی حدیثوں کو مان کر آج سائنس کے زمانے میں اسلام کا مذاق اڑانا ہے۔
جواب: یہ بھی آپ کی عقل کی کمی ہے اور حدیث نہ سمجھنے کی وجہ سے ہے ایسے تو قرآن کی بہت سی آیتیں عقل کے خلاف معلوم ہوتی ہیں، قرآن کہتا ہے درخت اور بیل بوٹے سجدہ کرتے ہیں، حالانکہ ہم نے ہمیشہ انہیں کھڑے ہی دیکھا ہے کبھی جھکتا نہ دیکھا، جو کچھ سجدہ سے یہاں مراد ہے وہ ہی حدیث میں مراد لے لو، یعنی سورج ہمیشہ رب کا مطیع رہتا ہے اور دوسرے مقام پر طلوع ہونے کی اجازت چاہتا رہتا ہے غرض یہ کہ زمانہ میں ہر اردو خوان حدیث و قرآن کا ترجمہ بے سمجھے بوجھے پڑھ رہا ہے، اور جب اسے نہیں سمجھتا تو انکار کر دیتا ہے۔

اعتراض نمبر ۸: احادیث سے ثابت ہے کہ خلفائے راشدین نے لوگوں سے لکھی ہوئی احادیث کے دفتر منگا کر جلادئے اگر احادیث کا لکھنا اچھا تھا تو انہیں جلانے کی کیا ضرورت تھی اور اب جب وہ جل گئے تو اب بعد کے لوگوں کو احادیث کیسے ملیں۔

جواب: اس کا جواب اس سے پہلے گزر چکا ہے، کہ ان دفتروں کو جلادیا گیا جن میں قرآن و حدیث مخلوط تھی اور لوگ سمجھتے تھے کہ یہ سب قرآن ہے جیسے عبداللہ بن مسعود رضی اللہ تعالیٰ عنہ کے صحیفے، چنانچہ بخاری باب جمع القرآن کے یہ لفظ ہیں، **وامہ بما سواہ من القرآن فی کل صحیفۃ ان یحرق** یا ان دفتروں کو سپرد خاک کیا گیا جو صحیح و غلط روایات کے جامع تھے، جیسے ان صحیفوں کے جلانے کے بعد اصل قرآن محفوظ رہا، ایسے ہی ان صحیفوں کو جلانے کے بعد اصل احادیث بھی محفوظ ہیں۔

غرضیکہ احادیث کے منکر سوا چند و ہمیات کے اور کچھ بھی اپنے پاس نہیں رکھتے ہیں تو چکڑ الویوں سے کہتا ہوں کہ صرف ایک نماز ایسی پڑھو جو صرف قرآن کی نماز ہو یا ایک دن کی زندگی ایسی گزارو جو صرف قرآن کی زندگی ہو، مگر نہ کر سکو گے تو ایسی بات کیوں کہتے ہو جو نہ کر سکو، جیسے قرآن کی ضرورت ہے، ایسے ہی حدیث وقفہ کی بھی ضرورت ہے۔

اعتراض نمبر ۹: حدیثیں زمانہ نبوی کے بعد لکھی گئیں اس زمانے میں کتابی شکل میں نہ تھی لہذا اب حدیثوں کا اعتبار نہ رہا نہ معلوم غلط لکھی گئیں یا صحیح۔

جواب: بعینہ یہ سوال قرآن شریف پر بھی ہو سکتا ہے کہ قرآن زمانہ نبوی میں کتابی شکل میں نہ تھا، بعد میں زمانہ صدیقی میں صرف جمع کیا گیا، پھر زمانہ عثمانی میں اس کی اشاعت ہوئی اور خلفائے راشدین کے بعد اس پر اعراب (زیر زبر) لگے، پھر بہت عرصے کے بعد اس کے پارے اور رکوع وغیرہ مقرر ہوئے، نہ معلوم لوگوں نے درست لکھا یا غلط، جناب اللہ تعالیٰ نے صحابہ کرام کو وہ حافظہ غضب کا بخشا تھا کہ بعض صحابہ ہزاروں بلکہ لاکھوں حدیثوں کے ایسے حافظ تھے کہ زیر زبر کا فرق نہ ہوتا تھا۔ جب عہد صحابہ قریب السختم ہوا تو زمانہ تابعین میں کتب احادیث ایسی احتیاط کے ساتھ لکھی گئیں جس کی مثال کسی زمانے میں نہیں ملتی کہ ہر راوی کی تاریخ کتابوں میں آگئی اور اس کے لیے پورا ایک فن وضع ہوا، جسے اسماء الرجال کہتے ہیں۔

حضرت امام ابو حنیفہ رضی اللہ تعالیٰ عنہ نے جو کہ ۸۰ھ میں پیدا ہو چکے تھے مسابند ابو حنیفہ لکھی، پھر امام مالک قدس سرہ نے جو کہ ۹۰ھ میں پیدا ہوئے موطا امام مالک لکھی۔

اسی طرح امام محمد نے موطا امام مالک وغیرہ تالیف کیں۔ حتیٰ کہ ۱۹۴ھ میں امام بخاری پیدا ہوئے اور انہوں نے ایسی معرکہ الآرا کتاب لکھی کہ سبحان اللہ (عز وجل)! یعنی بخاری شریف اس تالیف سے پہلے اور تالیف کے زمانے میں لوگ احادیث ایسے یاد کرتے تھے جیسے آج کا حافظ قرآن شریف کو، اس جمع کے بعد پھر حدیث کے یاد کرنے کا رواج کم ہو گیا۔

اعراض نمبر ۱۰: حدیث کا یہ حال ہے کہ ایک راوی ایک سے ایک روایت کرتا ہے حالانکہ قرآن کریم فرماتا ہے **واشهدوا ذوی عدل منکم** تم گواہ بنایا کرو، ایک کی روایت قرآن کی اس آیت سے معتبر نہیں، لہذا جن جن حدیثوں کے راوی صرف ایک ایک صحابی یا ایک ایک تابعی ہیں، وہ ہرگز قابل قبول نہیں ہو سکتیں۔

جواب: اس کے دو جواب ہیں ایک الزامی، دوسرا تحقیقی، جواب الزامی تو یہ ہے کہ پھر قرآن شریف کی بھی خیر نہیں، کیونکہ ایک جبرائیل نے حضور کو قرآن پیش کیا اور ایک نبی نے اپنی امت کو قرآن پہنچایا، لہذا قرآن کی اسی آیت سے خود سارا قرآن قابل اعتبار نہ رہا، چاہئے تھا کہ جبرائیل قرآن لاتے اور دو نبی قرآن اپنی امت تک پہنچاتے نیز آج آپ جنگل میں ایک آدمی کی خبر سے قبلہ پانی کی طہارت، جگہ کا پاک ہونا، ایک آدمی کی خبر سے نئے کپڑوں کی طہارت گوشت کا حلال ہونا معلوم کر لیتے ہیں اگر ہر جگہ دو گواہیوں کی ضرورت ہو تو دنیا میں فساد ہو جائے۔

خود قرآن کہتا ہے کہ ایک گواہی کا اعتبار ہوتا ہے، فرماتا ہے **وشہد شاہد من اہلہا** زینخاکے گھر والوں سے ایک گواہ نے گواہی ہی دی، معلوم ہوا کہ یوسف علیہ السلام کی عصمت ایک گواہی سے ثابت کی گئی اور قرآن نے اسے درست رکھا۔

تحقیقی جواب یہ ہے کہ قاضی کے ہاں مالی معاملات میں دو گواہوں سے دعویٰ کا ثبوت ہوگا بلکہ زنا کے لیے چار گواہیاں ضروری ہیں مگر دینی امور میں ایک شخص کی خبر معتبر ہے، احادیث میں اس طرح تفصیل کی گئی ہے چنانچہ قطعی عقائد کے لیے خبر متواتر کی ضرورت ہے، دیگر مسائل میں کہیں مشہور حدیث ضروری اور کبھی ایک کی روایت کافی ہے، مگر مسائل میں صرف صحیح حدیث مانی جاتی ہے، فضائل میں ضعیف حدیث بھی قبول کر لیتے ہیں، یہ تمام باتیں اصول فقہ اصول حدیث میں بہت تفصیل سے مذکور ہیں جن سے آپ بالکل کورے ہیں۔

اعتراض نمبر ۱۱: بعض احادیث میں ایسی چیزیں ہیں جنہیں سن کر ایمان کانپ جاتا ہے، مثلاً بخاری شروع کتاب الطلاق میں ہے کہ نبی کریم صلی اللہ تعالیٰ علیہ وسلم نے ایک اجنبی عورت امیمہ بنت جون کا ہاتھ پکڑ کر اپنی طرف راغب کیا مگر اس نے آپ سے پناہ مانگی بھلا جب احادیث میں ایسی باتیں مکرور ہوں تو احادیث کو مانا جاسکتا ہے۔ لا حول ولا قوۃ

جواب: اس کی وجہ یہ ہے کہ آپ نے حدیث کسی لائق استاد سے پڑھی نہیں اور درست مطلب سمجھ نہ سکے، آپ اپنی عقل پر لا حول پڑھیں، حدیث پر نہ پڑھیں بغیر سمجھے تو قرآن میں بھی ایسے اعتراض کر سکتے ہیں۔

دیکھو قرآن کریم حضرت لوط علیہ السلام کا واقعہ بیان فرماتے ہوئے فرماتا ہے کہ انہوں نے اپنے مہمانوں کی عزت بچانے کیلئے اپنی قوم سے فرمایا **قال هؤلاء بناتى ان كنتم فاعلین** یہ میری بیٹیاں ہیں اگر تمہیں کرنا ہے۔

قرآن کریم حضرت یوسف علیہ السلام کے متعلق فرماتا ہے **ولقد همت به وهم بها** زلیخا نے یوسف علیہ السلام کا ور یوسف نے زلیخا کا ارادہ کر لیا۔

کہیے جناب قوم کے سامنے اپنی بیٹیاں پیش کرنا کیا اس سے آپ کا ایمان نہیں کاٹتا، اور غیر عورت کا ارادہ کر لینا اس سے آپ نہیں گھبراتے، کیا یہ چیزیں نبوت اور نبی کے شایان شان ہیں، مگر الحمد للہ نبی ہر عیب سے پاک ہیں عیب آپ کی جہالت اور آنکھ میں ہے، امیمہ بنت جون حضور صلی اللہ تعالیٰ علیہ وسلم کی منکوحہ تھیں غیر عورت نہیں تھیں جیسا خود بخاری میں اسی جگہ موجود ہے مگر دیکھنے کے لیے ایمانی عینک چاہئے، اور حضرت لوط نے اپنی بیٹیوں سے ان قوم والوں کی بیویاں مراد لیں یعنی قوم کی بیٹیاں، اور سورۃ یوسف کی اس آیت کا ترجمہ یہ ہے کہ زلیخا نے حضرت یوسف کا ارادہ کر لیا، اور وہ بھی ارادہ کر لیتے اگر رب کی برہان نہ دیکھتے رب تعالیٰ اپنے کلام اور اپنے حبیب کے فرمان کی صحیح فہم عطا فرمائے۔

اعتراض نمبر ۱۲: توارخ سے ثابت ہے کہ محدثین کے پاس لاکھوں حدیثیں تھیں مگر خود انہوں نے اکثر کو غلط سمجھ کر روایت نہ کیا بہت تھوڑی روایات لیں، امام بخاری نے لاکھوں حدیثوں میں سے چند ہزار اپنی کتاب میں درج کیں اس سے معلوم ہوتا ہے کہ غلط حدیثیں بھی گھڑی جا چکی ہیں۔

جواب: جی ہاں غلط حدیث گھڑی بھی جا چکی ہیں اور محدثین کی کوشش کے بعد وہ نکال کر الگ بھی کی جا چکی ہیں، آپ کے سوال سے تو یہ ثابت ہوا کہ محدثین نے مجروح حدیثوں کو چھانٹ کر علیحدہ کر دیا بعض نے تو اپنی کتب میں انہیں لکھا ہی نہیں اور بعض نے لکھا تو ساتھ بتا بھی دیا کہ یہ حدیث اس درجہ کی ہے دیکھو ترمذی شریف میں ہر حدیث کے ساتھ اس کا حال بھی لکھا ہوتا ہے کہ یہ صحیح ہے یا ضعیف۔

﴿ ضروری نوٹ ﴾

آخر میں دو مسئلے اور سمجھ لینا چاہئیں ایک یہ کہ حدیث اور سنت میں فرق یہ ہے کہ حدیث تو حضور صلی اللہ تعالیٰ علیہ وسلم کا ہر وہ قول یا فعل ہے جو روایت میں آجائیں خواہ ہمارے لیے وہ قابل عمل ہو یا نہ ہو لیکن سنت حضور صلی اللہ تعالیٰ علیہ وسلم کا ہر وہ قول یا عمل شریف ہے جو ہمارے لیے بھی لائق عمل ہو، حضور صلی اللہ تعالیٰ علیہ وسلم کا بیک وقت نبویاں اپنے نکاح میں رکھنا، یا اونٹ پر سوار ہو کر طواف کعبہ فرمانا، یا اپنی نواسی حضرت امامہ کو اپنے کندھے پر بٹھا کر نماز ادا فرمانا، حدیث سے ثابت ہے مگر سنت نہیں، ہم اس پر عمل ہرگز نہیں کر سکتے اسی لیے حضور صلی اللہ تعالیٰ علیہ وسلم نے فرمایا **علیکم بسنتی میری سنت کو لازم پکڑو**، یہ نہ فرمایا **علیکم بحدیثی میری حدیث کو لازم پکڑ لو**۔ لہذا دنیا میں اہل حدیث کوئی نہیں ہو سکتا اور ہم بفضلہ تعالیٰ اہل سنت ہیں کیونکہ اہل حدیث کے معنی ہر حدیث پر عمل کرنے والا اور یہ نہ ممکن ہے مگر اہلسنت کے معنی ہیں ہر سنت پر عمل کرنے والا یہ ممکن ہو سکتا ہے۔

مسئلہ نمبر ۲ ﴿ دوسرے یہ کہ اگرچہ ہم فرض، واجب، مستحب، نفل، سنت سب ہی ادا کرتے ہیں، مگر ہمارا نام اہل فرض، اہل واجب، وغیرہ نہیں۔ اہل سنت ہے اس لئے کہ فرض واجب، تو بالغ، عاقل ہونے کے بعد ہمارا ہاتھ پکڑتے ہیں مگر سنت رسول اللہ صلی اللہ تعالیٰ علیہ وسلم ہمیں پیدا ہوتے ہی اپنی آغوش میں لے لیتی ہے دیکھو نکاح کرنا سنت، تعلیم دلانا سنت، پھر کھانا پینا، تجارت کرنا، روزی کمانا، جاگنا سونا، بیوی بچوں کی پرورش کرنا بلکہ جینا مرنا سنت ہے فرض تو صرف اس قدر ہے کہ ناف سے گھٹنوں تک ستر ڈھانپ لیا جائے، باقی یہ تمام سنتیں ہی ہیں، اللہ تعالیٰ حضور صلی اللہ تعالیٰ علیہ وسلم کی سنت پر جینا مرنا نصیب فرمائے۔ آمین

مفتی احمد یار خان (رحمۃ اللہ تعالیٰ علیہ)

سرپرست دارالعلوم غوثیہ پاکستان گجرات

۵ ربیع الآخر ۱۴۲۵ھ جمعہ